

Munnligur fyrispurningur

til Jørgen Niclasen, landsstýrismann

um týðningin av manglandi tilfeingisinntøkum í 2012

1. Hví hevur landsstýrismaðurin í fígghjarmálum boðað frá, at tað ongan týðning hevur um 128 mió. kr. í tilfeingisinntøkum koma í landskassan í 2012 ella ikki ?
2. Er landsstýrismaðurin samdur í, at um landið ikki fær 128 mió. kr. inn í tilfeingisgjaldi, so sum ætlað og fráboðað varð, so kemur hallið í 2012 at verða tilsvarandi størri enn ætlað varð ?
3. Er landsstýrismaðurin samdur í, at landið má økja skuldina samsvarandi manglandi tilfeingisinntøkunum, og at hetta inniber øktar rentuútreiðslur ?
4. Hvussu nógv metir landsstýrismaðurin at tað kostar landinum í mistum beinleiðis og óbeinleiðis inntøkum í 2012, um 50.000 tons av makrelkvotuni í Føroyum ikki verða fiskað ?
5. Er ætlanin at broyta mátan at fáa til vega tilfeingisinntøkur í 2013 ? Um ja, hvussu ?

Viðmerkingar

Landsstýrið valdi at áseta ávíst tilfeingisgjald í samband við makrelfiskiskapin í 2012. Fleiri ferðir hava løgmaður og hava samgongutinglimir víst á, at hallið í 2012 fór at gerast minni enn fígghjarlógin vísti, tí semja var um, at fáa til vega tilfeingisinntøkur á 128 mió. kr. Løgmaður útnevndi hetta enntá at verða størsta "sosialpolitiska átakið" í søgu Sambandsflokksins.

Tann leistur, ið samgongan valdi í samband við makrelfiskiskapin hevði nógvar sera óhepnar fylgjur. Fyri vinnuna, landið og føroyingar. Ein av hesum avleiðingum var, at landskassin fær munandi færri tilfeingisinntøkur enn ætlað og væntað.

Hóast hetta, so hava bæði landsstýrismaðurin í fígghjarmálum og løgmaður alment boðað frá, at teir nú ikki meta tað hevur nakað at siga, um landið fær hesar 128 mió. kr. í inntøkum ella ikki í 2012. Ein ómetaliga undarlig og óskiljandi niðurstøða.

Tí færri inntøkur merkja eitt nú størri hall, størri skuld og hægri rentuútreiðslur. So sjálvandi hevur hetta ávirkan. Hetta merkir eitt nú, at inntøkur skulu fáast til vega aðra staðni frá og/ella at størri sparingar enn annars skulu fremjast.

Fyri at fáa greiðu á hesum spurningi, verða spurningar settir landsstýrismanninum í fígghjarmálum.

Á Løgtingi, 25. september 2012

Kristina Háfoss

Løgtingskvinna fyri Tjóðveldi